

©
Government of Kerala
കേരള സർക്കാർ
2007



Reg. No. റജി. നമ്പർ
KL/TV(N)/12/2006-2008

KERALA GAZETTE

കേരള ഗസറ്റ്

EXTRAORDINARY

അസാധാരണം

PUBLISHED BY AUTHORITY

ആധികാരികമായി പ്രസിദ്ധപ്പെടുത്തുന്നത്

Vol. LII	Thiruvananthapuram,	20th June 2007	No. } 1150
വാല്യം 52	Wednesday	2007 ജൂൺ 20	
	തിരുവനന്തപുരം,	30th Jyaishta 1929	നമ്പർ
	ബുധൻ	1929 ജ്യേഷ്ഠം 30	

ഉള്ളടക്കം

2007-ലെ കേരള വർഷകാല മത്സ്യബന്ധനം (സമുദ്രോപരിതലം) സംരക്ഷണം ബിൽ സംബന്ധിച്ച സബ്ജക്ട് കമ്മിറ്റി റിപ്പോർട്ടും സബ്ജക്റ്റ് കമ്മിറ്റി റിപ്പോർട്ട് ചെയ്ത പ്രകാരമുള്ള ബില്ലും

**2007-ലെ കേരള വർഷകാല മൽസ്യബന്ധനം
(സമുദ്രോപരിതലം) സംരക്ഷണ ബിൽ**

(സബ്ജക്ട് കമ്മിറ്റി റിപ്പോർട്ട്)

ഭൂമി, വനം, മൽസ്യബന്ധനം എന്നിവ സംബന്ധിച്ച സബ്ജക്ട് കമ്മിറ്റി-II ന്റെ പരിഗണനയ്ക്കയച്ച 2007-ലെ 'കേരള വർഷകാല മൽസ്യബന്ധനം (സമുദ്രോപരിതലം) സംരക്ഷണം, ബിൽ' കമ്മിറ്റി ഖണ്ഡം ഖണ്ഡമായി പരിഗണിച്ചു തുടങ്ങിയ കമ്മിറ്റി റിപ്പോർട്ടും അതിനോടനുബന്ധമായി ചേർത്തിട്ടുള്ള കമ്മിറ്റി റിപ്പോർട്ട് ചെയ്ത പ്രകാരമുള്ള ബില്ലും സമർപ്പിക്കുന്നു.

2. 2007-ലെ കേരള വർഷകാല മൽസ്യബന്ധനം (സമുദ്രോപരിതലം) സംരക്ഷണം ബിൽ, 2007 ജൂൺ മാസം 14-ാം തീയതി ഒരു അസാധാരണ ഗസറ്റായി പ്രസിദ്ധീകരിച്ചു. ഈ ബിൽ ജൂൺ മാസം 19-ാം തീയതി സഭയിൽ അവതരിപ്പിക്കുകയും അന്നേദിവസം സബ്ജക്ട് കമ്മിറ്റിയുടെ പരിഗണനയ്ക്ക് അയയ്ക്കുകയും ചെയ്തു.

3. കമ്മിറ്റി 2007 ജൂൺ 19-ാം തീയതി യോഗം ചേർന്ന് ബിൽ ഖണ്ഡം ഖണ്ഡമായി പരിഗണിക്കുകയും താഴെപ്പറയുന്ന ഭേദഗതികളോടെ അംഗീകരിക്കുകയും ചെയ്തു.

നിർവ്വചനം

നിർവ്വചനത്തിൽ ഉപഖണ്ഡം (ബി)-ലെ മൂന്നാം വരിയിൽ "ബോട്ട്" എന്നതിനു പകരം "യാനം" എന്ന് ചേർക്കുക.

ഉപഖണ്ഡം (ബി) ഇനം (iii)-ൽ "ചെറു" എന്ന വാക്ക് നീക്കം ചെയ്യുക.

ഉപഖണ്ഡം (ഇ)-ൽ നാലാമത്തെ വരിയിൽ "ബന്ധപ്പെട്ട്" എന്ന വാക്ക് "ബന്ധപ്പെട്ട" എന്ന് ഭേദഗതി ചെയ്യുക.

ഉപഖണ്ഡം (എഫ്)-ലെ മൂന്നാം വരിയിൽ "രാജ്യക്ഷേത്രീയ" എന്ന വാക്കിനു പകരം "പ്രാദേശീയമായ" എന്ന് ചേർക്കുക.

ഉപഖണ്ഡം (ജി)-ലെ രണ്ടാം വരിയിൽ "രാജ്യക്ഷേത്രീയ" എന്ന വാക്കിനു പകരം "പ്രാദേശീയമായ" എന്ന് ചേർക്കുക.

ഖണ്ഡം 4

ഖണ്ഡം 4-ൽ ഉപഖണ്ഡം (ബി)-ലെ രണ്ടാം ഖണ്ഡികയിൽ ആദ്യത്തെ വരിയിൽ "ഏതെങ്കിലും നിയമത്തിലോ" എന്നതിനുശേഷം "ഏതെങ്കിലും കോടതിയുടെ" എന്നുകൂടി ചേർക്കുക

ഖണ്ഡം 5

ഖണ്ഡം 5-ൽ നാലാം വരിയിൽ “കാരണമുള്ളപ്പോൾ” എന്ന വാക്ക് “കാരണമുള്ള പക്ഷം” എന്ന് ഭേദഗതി ചെയ്യുക.

5-ാം വരിയിൽ “യാനത്തെയും” എന്ന വാക്ക് “യാനവും” എന്ന് ഭേദഗതി ചെയ്യുക.

6-ാമത്തെ വരിയിൽ “മൽസ്യത്തെയും” എന്ന വാക്ക് “മൽസ്യവും”, “ഉപകരണങ്ങളെയും” എന്ന വാക്ക് “ഉപകരണങ്ങളും”, “ബന്ധവസ്തിൽ എടുക്കാവുന്നതുമാണ്” എന്ന് “ബന്ധവസ്തിൽ എടുക്കാവുന്നതും കണ്ടുകെട്ടാവുന്നതുമാണ്” എന്നും ഭേദഗതി ചെയ്യുക.

വിയോജനക്കുറിപ്പ് അനുബന്ധമായി ചേർത്തിരിക്കുന്നു.

കെ. പി. രാജേന്ദ്രൻ,

ചെയർമാൻ,

സബ്ജക്ട് കമ്മിറ്റി II.

തിരുവനന്തപുരം,
2007, ജൂൺ 19.

6

വിയോഗനക്കുറിപ്പ്

കേരളത്തിലെ പരമ്പരാഗത മത്സ്യത്തൊഴിലാളികളെ സംബന്ധിച്ചിടത്തോളം അവരുടെ ജീവിതവുമായി ഏറെ ബന്ധപ്പെട്ട ഒന്നാണ് വർഷകാല മത്സ്യബന്ധനം. ഈ കാലയളവിലെ ഉപരിതല മത്സ്യബന്ധനത്തിൽനിന്നും ലഭിക്കുന്ന വരുമാനമാണ് പത്തു മാസങ്ങളിലെ ദുരിതങ്ങൾ മാറ്റുന്നതിനുള്ള പ്രധാന മാർഗ്ഗങ്ങളിൽ ഒന്ന്. സുനാമി ദുരന്തത്തിനുശേഷം ഉണ്ടായിരിക്കുന്ന മത്സ്യക്ഷാമം കടലോരത്തെ ജനവിഭാഗങ്ങളെ കൂടുതൽ പട്ടിണിയിലാക്കിയിരിക്കുന്നു. ഈ പ്രയാസമേറിയ സന്ദർഭത്തിൽ പത്ത് പതിരശക്തിക്ക് മുകളിലുള്ള എഞ്ചിനുകൾ ഘടിപ്പിച്ച പരമ്പരാഗത മത്സ്യത്തൊഴിലാളികളുടെ വള്ളങ്ങൾ ട്രോളിംഗ് നിരോധനത്തിൽ ഉൾപ്പെടുത്തിയതുമൂലം ഉണ്ടായിരിക്കുന്ന സ്ഥിതിവിശേഷം കണക്കിലെടുത്ത് നിർമ്മിക്കുന്ന ഈ നിയമത്തിൽ ഖണ്ഡം 4-ൽ "നിയന്ത്രിക്കുകയും പരിമിതപ്പെടുത്തുകയും അല്ലെങ്കിൽ നിരോധിക്കുകയും" എന്ന ഭാഗം പരമ്പരാഗത മത്സ്യത്തൊഴിലാളികൾക്ക് ദോഷകരമായി വരുമെന്നുള്ളതിനാൽ അവ ഒഴിവാക്കണമെന്ന ആവശ്യം വിയോഗനക്കുറിപ്പായി രേഖപ്പെടുത്തുന്നു.

- 1. ടി. എൻ. പ്രതാപൻ (ഒപ്പ്)
- 2. തോമസ്സ് ഉണ്ണിയാടൻ (ഒപ്പ്)
- 3. യു. സി. രാമൻ (ഒപ്പ്)

**2007-ലെ കേരള വർഷകാല മത്സ്യബന്ധനം
(സമുദ്രോപരിതലം) സംരക്ഷണം ബിൽ**

(സബ്ജക്ട് കമ്മിറ്റി റിപ്പോർട്ട് ചെയ്ത പ്രകാരമുള്ളത്)

(അടിയിൽ വരച്ചിരിക്കുന്നത് കമ്മിറ്റി നിർദ്ദേശിച്ച ഭേദഗതികളെയും നക്ഷത്രചിഹ്നം ഒഴിവാക്കിയതിനെയും സൂചിപ്പിക്കുന്നു)

പരമ്പരാഗത മത്സ്യത്തൊഴിലാളികൾക്ക് ജീവിത സുരക്ഷയ്ക്കും, ജീവിത മാർഗ്ഗത്തിനുമായി സംസ്ഥാനത്ത് വർഷകാലത്തെ ചാകരപോലുള്ള അസാമാന്യമായ സമുദ്രോപരിതല മത്സ്യ സ്രോതസ്സുകളെ ചൂഷണം ചെയ്യുന്നതിലൂടെ സമുദ്രോപരിതല മത്സ്യബന്ധനത്തെ ആശ്രയിച്ചുള്ള ഉപജീവനം ഉറപ്പ് വരുത്തുന്നതിനും അവയെ ക്രമീകരിക്കുന്നതിനും, അതിന് അനുബന്ധമോ ആനുഷംഗികമോ ആയ കാര്യങ്ങൾക്കുംവേണ്ടി വ്യവസ്ഥ ചെയ്യുന്നതിനുള്ള

ഒരു
ബിൽ

പീഠിക.—പരമ്പരാഗത മത്സ്യത്തൊഴിലാളികൾ ഉപയോഗിക്കുന്ന പരമ്പരാഗതവും, പരിഷ്കരിച്ചതുമായ വള്ളങ്ങൾ ഉപയോഗിച്ച് വർഷകാലത്ത് സമുദ്രോപരിതല മത്സ്യബന്ധനം നടത്തുന്നതിനും അത് ക്രമീകരിക്കുന്നതിനും, അതിന് അനുബന്ധവും ആനുഷംഗികവുമായിട്ടുള്ള കാര്യങ്ങൾക്കുംവേണ്ടി വ്യവസ്ഥ ചെയ്യുന്നത് യുക്തമായിരിക്കുകയാൽ;

ഭാരത റിപ്പബ്ലിക്കിന്റെ അമ്പത്തിയെട്ടാം സംവത്സരത്തിൽ താഴെ പറയും പ്രകാരം നിയമമുണ്ടാക്കുന്നു:—

- 1. ചുരുക്കപ്പേരും വ്യാപ്തിയും പ്രാരംഭവും.—(1) ഈ ആക്റ്റിന് 2007-ലെ കേരള വർഷകാല മത്സ്യബന്ധനം (സമുദ്രോപരിതലം) സംരക്ഷണം ആക്റ്റ് എന്ന് പേര് പറയാം.
- (2) ഇതിന് കേരള സംസ്ഥാനം മുഴുവൻ വ്യാപ്തിയുണ്ടായിരിക്കുന്നതാണ്.
- (3) ഇത് ഉടൻ തന്നെ പ്രാബല്യത്തിൽ വരുന്നതാണ്.

2. നിർവ്വചനം.—ഈ ആക്റ്റിൽ സന്ദർഭം മറ്റുവിധത്തിൽ ആവശ്യപ്പെടാത്ത പക്ഷം,—

(എ) “അധികാരപ്പെടുത്തിയ ഉദ്യോഗസ്ഥൻ” എന്നാൽ സർക്കാർ ഗസറ്റ് വിലാസപത്രം വഴി ഈ ആക്റ്റിന്റെ ആവശ്യങ്ങൾക്കായി അധികാരപ്പെടുത്തിയിട്ടുള്ളതും ഈ ആക്റ്റിലെ വ്യവസ്ഥകളിൽ പരാമർശിച്ചിട്ടുള്ളതുമായ കാര്യങ്ങളെ സംബന്ധിച്ച് അധികാരപ്പെടുത്തിയിട്ടുള്ള അത്തരത്തിലുള്ള ഉദ്യോഗസ്ഥൻ എന്നർത്ഥമാകുന്നു.

(ബി) “മൽസ്യബന്ധന യാനം” എന്നാൽ കടലിൽ മൽസ്യബന്ധനത്തിലേർപ്പെട്ടിരിക്കുന്ന യാന്ത്രികമായി ചലിപ്പിക്കുന്നതിനുള്ള സജ്ജീകരണം ഘടിപ്പിച്ചതോ അല്ലാത്തതോ ആയ ഒരു യാനം എന്നർത്ഥമാകുന്നതും, അതിൽ,—

- (i) കട്ടമരവും,
- (ii) ഒരു നാടൻ വള്ളവും, കൂടാതെ
- (iii) ഒരു [***] വള്ളവും,

ഉൾപ്പെടുന്നതുകൊണ്ടു;

(സി) “പരമ്പരാഗത മൽസ്യത്തൊഴിലാളി” എന്നാൽ ഉപജീവനത്തിനായി പരമ്പരാഗതമോ പരിഷ്കരിച്ചതോ ആയ പരമ്പരാഗത വള്ളവും വലയും ഉപയോഗിച്ചോ ഉപയോഗിക്കാതെയോ മൽസ്യബന്ധനത്തിൽ ഏർപ്പെട്ടിട്ടുള്ള ഏതൊരാളും എന്നർത്ഥമാകുന്നു;

(ഡി) “പരിഷ്കരിച്ച പരമ്പരാഗത വള്ളവും വലയും” എന്നാൽ പരമ്പരാഗത വള്ളവും വലയും അവയുടെ ആകൃതിയിലും രൂപത്തിലും വലിപ്പത്തിലും പരിഷ്കാരം വരുത്തി പരമ്പരാഗത മൽസ്യത്തൊഴിലാളികൾ ഉപയോഗിക്കുന്ന, ചലിപ്പിക്കുന്നതിനു മാത്രം എൻജിനും മോട്ടോറുകളും ഉപയോഗിക്കുന്നതുകൊണ്ടുള്ള, നാടൻ വള്ളമോ യാനമോ എന്നർത്ഥമാകുന്നു;

(ഇ) “സമുദ്രോപരിതല മൽസ്യബന്ധനം” എന്നാൽ ഒരു പ്രത്യേക പ്രദേശത്തുള്ള ജലപാളികളിലോ ഉപരിതലത്തിലോ അതിന് താഴെയോ വ്യാപിച്ചു കിടക്കുന്ന മൽസ്യസ്രോതസ്സിന്റെ ഏതെങ്കിലും ഇനത്തിലുള്ള മൽസ്യങ്ങളെ പിടിച്ചെടുക്കുന്നതുമായി ബന്ധപ്പെട്ട പ്രവർത്തനമോ മൽസ്യബന്ധനമോ എന്നർത്ഥമാകുന്നു;

(എഫ്) “വിനിർദ്ദേശിക്കപ്പെട്ട പ്രദേശം” എന്നാൽ സർക്കാർ ഗസറ്റ് വിജ്ഞാപനം വഴി വിനിർദ്ദേശിച്ച പ്രകാരമുള്ള സംസ്ഥാനത്തെ തീരപ്രദേശത്തോടു ചേർന്നു ഉൾക്കൊള്ളുന്ന പ്രാദേശീയമായ ജലാതിർത്തിക്കപ്പനം അല്ലാത്ത സമുദ്രത്തിലെ അപ്രകാരമുള്ള പ്രദേശം എന്നർത്ഥമാകുന്നു;

(ജി) “സംസ്ഥാനം” എന്നാൽ കേരള സംസ്ഥാനം എന്നർത്ഥമാകുന്നതും സംസ്ഥാനത്തുടനീളമുള്ള തീരപ്രദേശത്തോടു ചേർന്ന പ്രാദേശീയമായ ജലാതിർത്തി ഉൾപ്പെടുന്നതുകൊണ്ടു;

3. ഈ ആക്റ്റിന്റെ ഏതെങ്കിലും വ്യവസ്ഥയുടെ ആവശ്യത്തിനായി ഉദ്യോഗസ്ഥരെ അധികാരപ്പെടുത്തൽ—1980-ലെ കേരള സമുദ്ര മത്സ്യബന്ധന നിയന്ത്രണ ആക്റ്റി (1981-ലെ 10-ാം ആക്റ്റ്)-ന്റെ 3-ാം വകുപ്പു പ്രകാരം സർക്കാർ അധികാരപ്പെടുത്തുന്ന ഏതൊരു ഉദ്യോഗസ്ഥനും ഈ ആക്റ്റിലെ ഏതെങ്കിലും വ്യവസ്ഥയുടെ ആവശ്യത്തിലേക്ക് അധികാരപ്പെടുത്തപ്പെട്ട ഉദ്യോഗസ്ഥർ ആയിരിക്കുന്നതാണ്.

4. സമുദ്രോപരിതലത്തിലെ മത്സ്യസ്രോതസ്സ് സംരക്ഷിക്കുന്നതിനും വർഷ കാലത്തെ നിയന്ത്രിത സമുദ്രോപരിതല മത്സ്യബന്ധനം പ്രോത്സാഹിപ്പിക്കുന്നതിനുമുള്ള അധികാരം.—ഗസറ്റ് വിജ്ഞാപനം വഴി ഉത്തരവിൽ പരാമർശിച്ചിട്ടുള്ള സംഗതികൾ പരിഗണിച്ച് സർക്കാരിന്, സമുദ്രോപരിതല മത്സ്യബന്ധനം സംരക്ഷിക്കുകയും, അനുവദിക്കുകയും നിയന്ത്രിക്കുകയും പരിമിതപ്പെടുത്തുകയും അല്ലെങ്കിൽ നിരോധിക്കുകയും ചെയ്യാവുന്നതാണ്,—

(എ) വിനിർദ്ദേശിക്കപ്പെട്ടിട്ടുള്ള ഏതെങ്കിലും പ്രദേശത്തെ നിർണ്ണയിക്കപ്പെടാവുന്ന അങ്ങനെയുള്ള തരത്തിലോ തരങ്ങളിലോ ഉള്ള മത്സ്യബന്ധന യാനങ്ങൾ; അല്ലെങ്കിൽ

(ബി) ഏതെങ്കിലും വിനിർദ്ദേശിക്കപ്പെട്ടിട്ടുള്ള പ്രദേശത്ത് അപ്രകാരമുള്ള വള്ളവും വലയും ഉപയോഗിച്ച് നിർണ്ണയിക്കപ്പെടാവുന്ന അത്തരം കാലയളവിൽ അപ്രകാരമുള്ള ഇനത്തിലോ തരത്തിലോ ഉള്ള മത്സ്യങ്ങളെ മത്സ്യബന്ധനം നടത്തുന്നതും;

ഏതെങ്കിലും നിയമത്തിലോ ഏതെങ്കിലും കോടതിയുടെ വിധിന്യായത്തിലോ, ഡിക്രിയിലോ അല്ലെങ്കിൽ ഉത്തരവിലോ എന്തുതന്നെ അടങ്ങിയിരുന്നാലും, സർക്കാരിന് ഗസറ്റിൽ വിജ്ഞാപനം ചെയ്ത ഉത്തരവുവഴി ഏതെങ്കിലും വിനിർദ്ദേശിക്കപ്പെടാവുന്ന പ്രദേശത്ത് അപ്രകാരമുള്ള വിഭാഗത്തിലോ വിഭാഗങ്ങളിലോ ഉള്ള മത്സ്യബന്ധന യാനങ്ങൾ മുഖേനയും അല്ലെങ്കിൽ അപ്രകാരമുള്ള മത്സ്യബന്ധന വള്ളങ്ങളും മത്സ്യബന്ധന വലകളും ഉപയോഗിക്കുന്നതും, ഏതെങ്കിലും വിനിർദ്ദേശിക്കപ്പെട്ട പ്രദേശത്ത് അപ്രകാരമുള്ള തരത്തിലോ ഇനത്തിലോ ഉള്ള മത്സ്യങ്ങളെ മത്സ്യബന്ധനം നടത്തുന്നതും, പരമ്പരാഗത മത്സ്യബന്ധനം, സംരക്ഷിക്കുന്നതിനും, അനുവദിക്കുന്നതിനും, നിയന്ത്രിക്കുന്നതിനും അല്ലെങ്കിൽ നിരോധിക്കുന്നതിനും ആവശ്യമെന്നു കരുതുന്ന അപ്രകാരമുള്ള പ്രവർത്തികൾ ചെയ്യാവുന്നതാണ്:

എന്നാൽ, സമുദ്രത്തിന്റെ അടിത്തട്ടിലുള്ള സമുദ്ര സമ്പത്തിന്റെ പിന്നരുജ്ജീവനത്തിന് ആവശ്യമായ മത്സ്യക്കുഞ്ഞുങ്ങളുടെയും മത്സ്യമുട്ടകളുടെയും അത്തരത്തിലുള്ള മറ്റ് ഇനങ്ങളെയും, ദോഷപ്പെടുത്തുന്ന യാതൊരു മത്സ്യബന്ധന വള്ളമോ, വലയോ, യാനമോ ഉപയോഗിക്കുവാൻ പാടില്ലാത്തതാണ്.

5. മത്സ്യബന്ധന യാനങ്ങളിൽ പ്രവേശിക്കുന്നതിനും പരിശോധിക്കുന്നതിനും ഉള്ള അധികാരം.—അധികാരപ്പെടുത്തിയ ഉദ്യോഗസ്ഥന് ഈ ആക്റ്റിലെ വ്യവസ്ഥകൾക്കോ അതിൻകീഴിൽ ഉണ്ടാക്കിയിട്ടുള്ള ഏതെങ്കിലും ഉത്തരവെന്നോ ചട്ടങ്ങൾക്കോ വിരുദ്ധമായി ഏതെങ്കിലും മത്സ്യബന്ധന യാനമോ, വള്ളമോ, വലയോ ഉപയോഗിക്കുന്നുവെന്നോ ഉപയോഗിച്ചുവെന്നോ വിശ്വസിക്കുവാൻ കാരണമുള്ളപക്ഷം അപ്രകാരമുള്ള യാനത്തിൽ പ്രവേശിക്കാവുന്നതും പരിശോധിക്കാവുന്നതും അപ്രകാരമുള്ള യാനവും അതിലുള്ള മത്സ്യവും, ഉപകരണങ്ങളും ബന്തവസ്സിൽ എടുക്കാവുന്നതും കണ്ടുകെട്ടാവുന്നതുമാണ്.

6. കണ്ടുകെട്ടിയ യാനത്തിന്റെയും മൽസ്യത്തിന്റെയും പുണിയായുധങ്ങളുടെയും കൈയൊഴിക്കൽ.—(1) ആക്റ്റിലെ 5-ാം വകുപ്പുപ്രകാരം, ബന്തവസ്സിൽ എടുത്ത മൽസ്യബന്ധന യാനങ്ങൾ അധികാരപ്പെടുത്തിയ ഉദ്യോഗസ്ഥൻ നിർണ്ണയിക്കപ്പെടാവുന്ന അപ്രകാരമുള്ള സ്ഥലത്തും അപ്രകാരമുള്ള രീതിയിലും സൂക്ഷിക്കേണ്ടതാണ്.

(2) അധികാരപ്പെടുത്തിയ ഉദ്യോഗസ്ഥൻ കണ്ടുകെട്ടിയ വസ്തുക്കളെ നിർണ്ണയിക്കപ്പെടാവുന്ന അപ്രകാരമുള്ള രീതിയിൽ കൈയൊഴിക്കേണ്ടതാണ്.

7. ഉത്തരവുകൾ അസാധുവാക്കുന്നതിനോ ഭേദഗതി വരുത്തുന്നതിനോ സർക്കാരിനുള്ള അധികാരം.—സർക്കാരിന്, അപ്രകാരം ചെയ്യുന്നതിന് ആവശ്യമായ സാക്ഷ്യങ്ങൾ നിലവിലുണ്ടെന്ന അഭിപ്രായമുള്ളപക്ഷം, അധികാരപ്പെടുത്തിയ ഉദ്യോഗസ്ഥന്റെ റിപ്പോർട്ടിൻമേലോ പരാതിയിൻമേലോ അല്ലെങ്കിൽ സമ്മേധയായോ, ഈ ആക്റ്റിലെ 4-ാം വകുപ്പോ അല്ലെങ്കിൽ 5-ാം വകുപ്പോ പ്രകാരം പുറപ്പെടുവിച്ച ഏതെങ്കിലും ഉത്തരവ് അസാധുവാക്കുകയോ, റദ്ദാക്കുകയോ ഭേദഗതി വരുത്തുകയോ അതത് സംഗതിപോലെ ചെയ്യാവുന്നതാണ്.

8. ചട്ടങ്ങൾ ഉണ്ടാക്കുന്നതിനുള്ള അധികാരം.—(1) സർക്കാരിന്, ഗസറ്റ് വിജ്ഞാപനം വഴി, ഈ ആക്റ്റിലെ വ്യവസ്ഥകൾ നടപ്പാക്കുന്നതിനുവേണ്ടി ചട്ടങ്ങൾ ഉണ്ടാക്കാവുന്നതാണ്.

(2) ഈ ആക്റ്റിൻകീഴിൽ ഉണ്ടാക്കുന്ന ഓരോ ചട്ടവും, അതുണ്ടാക്കിയശേഷം, കഴിയുന്നത്രവേഗം നിയമസഭ സമ്മേളനത്തിലായിരിക്കുമ്പോൾ, സഭ മുൻപാകെ ഒരു സമ്മേളനത്തിലോ തുടർച്ചയായ രണ്ടു സമ്മേളനങ്ങളിലോ പെടാവുന്ന ആകെ പതിനാല് ദിവസക്കാലത്തേക്ക് വയ്ക്കേണ്ടതും, അപ്രകാരം അത് ഏത് സമ്മേളനത്തിൽ വയ്ക്കുന്നുവോ ആ സമ്മേളനമോ അതിനു തൊട്ടടുത്തു വരുന്ന സമ്മേളനമോ അവസാനിക്കുന്നതിനുമുമ്പ് നിയമസഭ ആ ചട്ടത്തിൽ ഏതെങ്കിലും രൂപഭേദം വരുത്തുകയോ അല്ലെങ്കിൽ ആ ചട്ടം ഉണ്ടാക്കേണ്ടതില്ലെന്ന് തീരുമാനിക്കുകയോ ചെയ്യുന്നപക്ഷം, ആ ചട്ടത്തിന്, അതിനുശേഷം അതതുസംഗതിപോലെ, രൂപഭേദപ്പെടുത്തിയ രൂപത്തിൽ മാത്രം പ്രാബല്യമുണ്ടായിരിക്കുകയോ അല്ലെങ്കിൽ യാതൊരു പ്രാബല്യവുമില്ലാതിരിക്കുകയോ ചെയ്യുന്നതുമാകുന്നു; എന്നിരുന്നാലും, അപ്രകാരമുള്ള ഏതെങ്കിലും രൂപഭേദപ്പെടുത്തലോ, റദ്ദാക്കലോ, ആ ചട്ടപ്രകാരം മുൻപ് ചെയ്ത ഏതെങ്കിലും സംഗതിയുടെ സാധുതയ്ക്ക് ഭംഗം വരാത്തവിധത്തിലായിരിക്കേണ്ടതാണ്.

നിയമസഭാ സെക്രട്ടേറിയറ്റ്,
തിരുവനന്തപുരം,
2007, ജൂൺ 19.

ഡോ. എൻ. കെ. ജയകുമാർ,
സെക്രട്ടറി.